



Рут

Гириш

Рут китабындакы вакалар *Бс-райыл сердарлары* китабында беян эдилен гызгалаңлы вакаларың дөврүнде болуп гечйэр. Моваплы Рут диен гыз бир ысрайылла дурмуша чыкяр. Эмма арадан бирнөче вагт геченден соң, онуң адамсы ёгалып, дул галяр. Онуң гайыненеси Нагомы өз ата юрды Яхуда доланмакчы боланда, Рута ак пата берип, оны атасы өйүне гойберйэр. Эмма Рут: «Сени терк эдип яныңдан гитмеги менден хайыш этме. Сен нирэ гитсең, менем

шол ере гитжек. Сен ниреде болсаң, менем шол ерде болжак. Сениң халкың – мениң халкым, сениң Худайың мениң Худайым болар» диййэр. Рутуң гайыненесине шейле вепадарлыгы, ысрайылың Худайына болан чуңнур сөйгүси үчин Худай оны ялкаяр. Рут өңки адамсының гарындашына дурмуша чыкып, Давут пыгамберин энеси боляр. Руты шейле ялкамак билен, Худай адамларың аслына дәл-де, онуң йүрегине гараяндыгыны мәлим эдйэр.

Мазмуны

Нагомының Рут билен Бейтуллахама гайдып гелмеги.....	1:1-22
Рутуң Боваза душмагы.....	2:1–3:18
Бовазың Рута өйленмеги.....	4:1-22

1-нжи бап

Элимелек машгаласы билен Моваба гөчүп гидйэр

¹Юрды сердарларың доландырян дөврүнде ачлык хөкүм сүрйэрди. Яхуда юрдуның Бейтуллахам галасындан бир адам аялы ве ики саны оглы билен Мовап топрагына вагтлайынча яшамага гитдилер. ²Ол адамың ады Элимелек, аялының ады Нагомы, огулларының атлары

болса Махлон хем Килёнды. Олар Яхуданың Бейтуллахам галасындан, эфрат тиресиндендилер. Олар Моваба гелип, шол ерде галдылар.

³Нагомының адамсы Элимелек арадан чыкандан соң, ол ики оглы билен дул галды. ⁴Онуң огуллары моваплы гызлара өйлендилер. Гызларың бириниң ады Орпа, бейлекисиниң ады Рутды. Элимелегиң машгаласы Мовапда он йыл төвереги яшандан соң, ⁵огуллары Махлон билен Килён хем өлүп,

Нагомы огулларындан хем адам-сындан махрум болды.

Нагомы билен Рут Бейтуллахама гайдып гелйәрлер

⁶Нагомы өз гелинлери билен Мовап юрдундан гитмәге тайярланярдылар, себәби ол энтек Мовап топрагында-ка, Реббиң Өз халкына назар салып, чөрөк берендигини эшидипди. ⁷Олар өз яшаян ерлеринден чыкып, Яхуда тарап, үч болуп йөрәп уградылар.

⁸Нагомы ики гелнине-де: «Барың, икиңиз хем эжеңизиңкә гайдыберин. Маңа ве мерхум гайынатаңыза хем-де адамыңыза хемише вепалылык гөркезишиңиз ялы, сизе-де, гой, Реб өз вепалылығыны гөркезсин. ⁹Сизин дурмуша чыкып, индики адамыңыз билен рахат яшамагыңыза Реб ярдам этсин» дийип, олары огшады. Эмма оларың икиси-де сес эдип аглашдылар.

¹⁰Гелинлери: «Ёк, биз сениң билен биле сениң халкын арасына гидерис» дийдилер.

¹¹Нагомы: «Гайдың гызларым! Сиз нәме үчин мениң билен гитжәк?! Инди мен сизе өйләнер ялы огул догрупп билмен ахырын. ¹²Гызларым, ызыңыза гайдың, өз ёлуңыз билен гидиң! Мен инди әре барардан гарры. Эгер-де: „Менде энтек умыт бар“ дийип, эдил шу гижәниң өзүнде мениң адамым болуп, ене огуллары дүйнә индерәенимде-де, ¹³олар кема-ла гелйәнчә, сиз гарашармыдыңыз? Олара дурмуша чыкмак үчин сиз башга әре барман сакланармыдыңыз? Ёк, гызларым, мениң ягдайым сизиңкиден хас агыр, чүнки мениң

гаршыма чыкан – Реббиң хут Өзи» дийди.

¹⁴Олар ене-де сес эдип аглашдылар. Орпа гайыненесини огшап хошлашды, эмма Рут Нагома япышды.

¹⁵Нагомы оңа йүзленип: «Ине, сениң элтиң өз халкының ичине, өз худайларына доланды, сенем онуң ызы билен гидәй» дийди.

¹⁶Эмма Рут: «Сени терк эдип яныңдан гитмеги менден хайыш этме. Сен нирә гитсен, менем шол ере гитжәк. Сен ниреде болсан, менем шол ерде болжак. Сениң халкың – мениң халкым, сениң Худайың мениң Худайым болар. ¹⁷Сен ниреде өлсен, мен-де шол ерде өлүп, шол ерде жайланжак. Эгер-де өлүмден башга зат мени сенден айырса, онда, гой, Реб маңа мундан хем бетерини гөркезсин» дийди.

¹⁸Нагомы Рутуң ызына гайтмажәгына хем-де өзи билен галжагына гөз етиренден соң, оңа хич зат диймеди.

¹⁹Шейдип, оларың икиси-де Бейтуллахама ченли йөрәп гайтдылар. Олар Бейтуллахама гелип етенлеринде, бүтин гала херекете гелип, аяллар: «Бу Нагомымы?!» дийип, бир-бирлеринден сорашдылар.

²⁰Нагомы олара гарап: «Сиз маңа Нагомы^а диймән, Мара^б дийиң, себәби Гудратыгүйчли маңа гаты ажы дурмуш берди. ²¹Мен бу ерден гиденимде долы гидипдим, йөне Реб мени ызыма бош гайтарды. Реб хасрат чекдирийән вагтында, сиз нәдип маңа Нагомы дийип билйәрсиниз? Гудратыгүйчли мени бетбагт этди» дийди.

²²Шейлеликде, Нагомы өзүниң моваплы гелни Рут билен Мовап

^а **1:20 Нагомы** – бу сөз *якымлы* диймеги аңладяр.

^б **1:20 Мара** – бу сөз *ажы* диймеги аңладяр.

юрдундан ызына гайдып гелди. Олар Бейтуллахама арпа орагының башына гелдилер.

2-нжи бап

Рут Бовазың экин мейданында ишлейәр

¹Элимелегиң ковмындан, ягны Нагомының әриниң якын гарындашларыңдан бир танымал хем-де бай адам барды. Онуң ады Бовазды.

²Моваплы Рут Нагома: «Мен экин мейданына гидейин, ол ерде маңа өз ызындан хоша чөплемәге ругсат эден адам тапылса, онуң ызындан хоша чөпләрин» дийди. Ол хем: «Гидибер, гызым» дийди. ³Рут гидип, оракчыларың ызындан хоша чөплемәге башлады. Онуң төтәнден гирен ери Элимелегиң ковмындан болан Бовазың экин мейданы экен.

⁴Ине, Боваз Бейтуллахамдан гелди. Ол оракчылары: «Реб сиз билен болсун!» дийип йүзленди. Олар хем: «Сени-де Реб ялкасын!» дийип жогап бердилер.

⁵Боваз оракчыларың ёлбашчысындан: «Бу гелин ким?» дийип сорады.

⁶⁻⁷Оракчыларың ёлбашчысы оңа: «Бу моваплы гелин. Ол Нагомы билен Мовап юрдундан гелен. Ол оракчыларың ызындан хоша чөплемек үчин менден ругсат сорады. Ирденки гелшинден тә шу вагта ченли хоша чөпләп йөр, ишиң аралыгында теләриң астында диңе бир салым дынч алды» дийип жогап берди.

⁸Боваз Рута: «Диңле, гызым, хоша чөплемәге башга ере гитме. Бу ерден айрылма, бизиң гелин-гызларымызың янында бол. ⁹Гәзүң оракчыларың орак орян мейданында болсун, сен оларың

ызындан йөре. Мен өз адамларыма саңа азар бермезлиги табшырандырын. Сувсан вагтың хызматкәрлериң долдуран күйзелериндәки сувдан ичерсиң» дийип табшырды.

¹⁰Рут ики бүкүлип тагзым эдип: «Мениң бир кесекидигиме гарамздан, сен мен барада нәме бейле аладаланярсиң? Саңа бейле якымлы гөрүнмегиме нәме себәп болды?» дийди.

¹¹Боваз оңа: «Сениң адамың өленден соң, өз гайыненеңе эден ягшылыкларың барада хемме зат маңа мәлим. Сен эне-атаңы, догдук меканыңы ташлап, хич бир танамаян халкың арасына гелипсиң. ¹²Эден ягшылыкларың Ребден гайтсын! Сениң пена тапынан Реббиң, Ысрайыл Худайы сылагыңы берсин!» дийип жогап берди.

¹³Рут: «Мениң женабым, сенде рехим-шепагат тапайын. Мен сениң гырнагың болмасам-да, мылайым сөзлериң билен өз гырнагың гөвнүни гөтердиң» дийди.

¹⁴Нахар вагты боланда, Боваз оңа: «Бәрик гел-де, бираз нан алып, шераба батырып ий» дийди. Рут оракчыларың янында отурды. Боваз оңа говурга узатды. Ол ийип дойды, галаныны йыгнап гойды. ¹⁵Ол хоша чөплемек үчин еринден галанда, Боваз өзүне дегишли эркек адамлары: «Десселериң арасындан-да чөплесин. Оңа хич зат диймән. ¹⁶Оңа десселериңизден-де баш согруп гоюң; чөплесин, кәемән» дийип табшырды. ¹⁷Ол агшама ченли мейданда хоша чөпледи, чөпләнини дөвди. Ярым батмана голай арпа болды.

¹⁸Онсон оны гөтерип, гала гелди ве йыгнан арпасыны гайыненесине

гөркезди. Рут өзүндөн галан говурганы чыкарып, гайыненесине берди.

¹⁹Гайыненеси оңа: «Бу гүн хощаны ниреден чөпледин? Ниреде ишледин? Сен барада аладаланан бу адамы Худай ялкасын» дийди. Рут гайыненесине кимиң янында хоша чөплэндигини айтды.

Рут: «Мениң бу гүнки хоша чөплөн еримиң эесиниң ады – Боваз» дийди.

²⁰Нагомы гелнине: «Вепалылыгыны өлүлөрдөн, дирилөрдөн гайгырмадык Реб бу адамы ялкасын! Бу адам бизиң гарындашымыздыр, иң якын хоссарларымызың биридир» дийди.

²¹Моваплы Рут: «Ол маңа: „Экин мейданымда орак орулян мөвсүм долы тамамланянча, мениң ишгэрлери миң янында болубер“ дийди» дийип, болан затлары гайыненесине гүррүң берди.

²²Нагомы гелнине: «Хава гызым, экин мейданына онуң гелин-гызлары билен биле чыканың говы, башга бириниң экин мейданында саңа эркеклер азар берерлер» дийди.

²³Рут арпа орагының ве бугдай орагының мөвсүми гутарянча, хоша чөплөн вагтында Бовазың гелин-гызларының янында болуп, гайыненеси билен биле яшаберди.

3-нжи бап

Рут хармана баряр

¹Гайыненеси Нагомы Рута йүзленип: «Гызым, саңа говы болар ялы, тэзе месген гөзлэйсем, оңат боларды! ²Бовазың гелин-гызлары билен биле хоша чөпледин, шол Боваз бизиң якын гарындашымыз дэلمي нэме? Ол шу гиже харманда арпа совуяр. ³Сен ювун-да, эндамыңа яг

чал, иң говы гейимлериңи гейип, хармана бар, йөне ол ийип-ичип болянча, оңа гөрүнме. ⁴Ол ятмага гиденде, онуң ниреде ятяндыгыны аныкла; онсоң барып, онуң ёрганыны ач-да, гирип аягужунда ят. Нэме этмелидигини онуң өзи айдар» дийди. ⁵Рут оңа: «Сениң эхли диенлериңи айдышың ялы эдерин» дийди. ⁶Шейлеликде, хармана барып, гайыненесиниң хемме табышранларыны ерине етирди.

⁷Боваз ийип-ичип, кейпини көкледди. Соң харманың гырасына ятмага гитди. Рут болса асырынлык билен гелип, онуң аягужы тарапындан ёрганы ачып, гирип ятды. ⁸Ярыгиче Боваз тисгинип оянды, гөрсе, аягужунда бир аял ятыр. ⁹Боваз оңа: «Сен ким?» дийди. Ол: «Мен Рут, сениң гырнагың. Мениң гараматымы өз үстүне алсана, чүнки сен бизиң якын хоссарымызсың» дийип жогап берди. ¹⁰Боваз: «Гызым, гой, сени Реб ялкасын, сениң соңкы гөркезен вепалылыгың озалкыңдан-да хас говы, чүнки сен хайсыдыр бир гарып я бай яш йигидиң ызына дүшүп гитмедин. ¹¹Гызым, горкма; мен сениң соран затларыңи эдерин. Обамызың эхли адамлары сениң пэк аялдыгыңи билйэр. ¹²Догры, менем хоссарыңдырын велин, йөне саңа менден-де хас якын бир хоссарың бар. ¹³Бу гиче сен шу ерде ят, эртир ол саңа хоссар чыкса чыкар, болмаса-да, мен өзүм саңа хоссарлык эдерин, Реббиң барлыгында муңа ант ичйэрин! Эртире ченли сен шу ерде болубер» дийди. ¹⁴Шейлеликде, Рут онуң аягужунда эртире ченли ятып, даңдан алагараңкылыкда турды. Боваз: «Хармана аял гелендиги билинмесин» дийди. ¹⁵Онсоң Рута: «Япынжаңы гетирип, оны ере яз!»

дийди. Рут шейле хем этди. Боваз арпадан галбир билен алты гезек алып, Рутуң япынжасына гуйды-да, онуң омзуна гойды. Соңра Боваз гала та-рап гитди.

¹⁶Рут геленде, гайыненеси оңа: «Гызым, ханы айт, нәмелер болуп гечди?» дийди. Ол хем Боваз билен болан затларың барыны айдып берди. ¹⁷Соңра Рут: «Боваз маңа „Гайыненең янына элиң бош гитме“ дийип, ине, шу алты галбир арпаны берди» дийди. ¹⁸Нагомы: «Гызым, бу ишиң соңуның нәхили болжакдыгы белли болянча, гарашыбер, чүнки ол бу иши шу гүн битирмән ынжалмаз» дийди.

4-нжи бап

Боваз Рута өйленйәр

¹Боваз галаның дервезесиниң агзына гелип отурды. Шол вагт Бовазың: «Ол саңа хас якын хоссардыр» диен адамы гечип барялды. Боваз оны гөрөн бадына адыны тутуп: «Бәрик совул, гел, шу ерде отур» дийип, оны янына чагырды. Ол гелип отурды.

²Соңра Боваз галаның яшулуларындан он адамы чагырды-да, «Гелиң, янымда отурың» дийди. Олар отурдылар.

³Боваз яңкы якын хоссарына: «Мовап юрдундан ызына гелен Нагомы доганымыз Элимелегиң ер пайыны сатжак боляр. ⁴Мен муны бу ерде отуранларың ве халкымың яшулуларының хузурында саңа эшитдирейин дийдим, оны сен сагын ал. Эгер ере эелик эдип билжек болсаң-а эт, эелик эдип билмежек болсаң-да, оны айт, мен бу барада билейин. Себәби онуң иң якын хоссары сенсиң, галыберсе-де, мендириң» дийди. Яңкы якын гарын-

дашы: «Эелик эдерин» дийди. ⁵Боваз: «Эгер-де сен Нагомының ерини сагтын алайсаң, онда моваплы дул аял Рута өйленмели боларсың. Чүнки Рутдан чага дүнийә инсе, шол ер чаганың адына гечер ве өлениң ады дикелдилер» дийди.

⁶Яңкы якын хоссары: «Мен оңа эе чыкып билжек дәл, эгер эе чыкайсам, онда, өз мирасымы дагадарын, оны сен алай. Мен бейле эдип билжек дәл» дийди. ⁷Хайсыдыр бир зада эе чыкыланда я-да ер башга бириниң адына гечирленде, муны макулламак үчин озаллар Ысрайылда шейле дәп барды: тарапларың бири аякгабының бир тайыны чыкарып, бейлекә уздарды. ⁸Шона гөрә яңкы якын хоссары Боваза: «Сениң өзүң сагын алай» дийип, аякгабыны чыкарды.

⁹Боваз яшулулара, дервезениң агзындакы адамлара: «Элимелегиң, Килёның ве Махлоның әхли эмләгини Нагомыдан мениң сагын аландыгыма бу гүн сиз шаятсыңыз. ¹⁰Шейле хем мерхумың ады өз мирасының үстүнде беркарар болуп, доганларының арасында, догдук меканында онуң ады йитмез ялы, Махлоның аялы, моваплы Руты мен өзүме аяллыга алярын. Сиз муңа шаятсыңыз» дийди.

¹¹Дервезениң агзына үйшен яшулулар ве бейлеки адамлар Боваза йүзленип: «Биз шаятдырыс. Гой, Реб сениң өйүне гелжек аялы Рахел ве Лея ялы этсин! Ол икисинден ысрайыл халкы эмеле гелендир. Эфрат уругының арасында сениң дөвлетигиң артып, адың Бейтуллахама долсун! ¹²Шу гелниң үсти билен Реббиң саңа бержек перзентлеринден дөрежек несил Тама-рың Яхуда догрупп берен оглы Пересиң несли ялы болсун!» дийдилер.

Нагомы шатланяр

¹³Боваз Рута өйленди. Ол онуң янына гирди; Рут Реббин мерхемети билен гөврели болды ве бир огул догурды.

¹⁴Аяллар Нагома: «Реббе алкыш болсун! Ол бу гүн сени хоссарсыз гоймады. Дүнийә инен бу огланың ады Ысрайылда улы хормата эе болсун! ¹⁵Ол сениң дурмушыңы тәзеләр. Гарраныңда, ол саңа аркадаянч боллар. Сениң үчин еди огулдан хем артык болан бу гелниң саңа огул догуруп берди, ол сени сөййәр» дийдилер.

¹⁶Нагомы чаганы алып, гужагына гысды ве оңа энеке болды.

¹⁷Гөңшы аяллар чага ат гоюп: «Нагомы үчин бир огул догулды» дийишдилер. Оны Обет дийип атландырдылар. Обет Давудың какасы Йышайың какасыдыр.

Давут патышаның несил дарагты

¹⁸⁻²²Пересиң несиллери шулардыр: Пересден Хесрон, Хесрондан Рам, Рамдан Эминадап, Эминадапдан Нахшон, Нахшондан Салмон, Салмондан Боваз, Боваздан Обет, Обетден Йышай, Йышайдан болса Давут дүнийә инди.

